



THE MADRAS LEGISLATIVE ASSEMBLY

Saturday, 24th October 1964.

The House met in the Assembly Chamber, Fort St. George, at half past eight of the clock, Mr. Deputy Speaker (SRI K. PAR-THASARATHY) in the Chair.

I. QUESTIONS AND ANSWERS.

STARRED QUESTIONS

Arrest of members of Tamil Arasu Kazhagam

* 2 S.N. Q.—SRI M. KALYANASUNDARAM: Will the Hon. the Chief Minister be pleased to state—

(a) whether any representation was received by him from the Leader of Tamil Arasu Kazhagam regarding indiscriminate arrest of his followers at the places of visit by Hon. Chief Minister;

(b) what are the reasons for such arrests; and

(c) the law under which such arrests were made?

THE HON. SRI M. BHAKTAVATSALAM: (a) Yes.

(b) & (c) They were taken into preventive custody under section 151, Criminal Procedure Code, in order to ensure the peaceful conduct of the functions attended by the Chief Minister and also to prevent any disturbance to public peace.

திரு. மீ. கலியாணசுந்தரம்: ஸார், கனம் முதல் அமைச்சர் அவர்கள் போகும் இடங்களில் அமைதிக்கு எந்த முறையில் பங்கம் வரும் என்று எதிர்பார்க்கப்பட்டது? போலீசார் தாமதமாகவே கண்டுபிடிக்கவேண்டிய எந்த விதக் குற்றங்களை இவர்கள் செய்யப்போவதாகப் பயந்து 151-வது பிரிவின்கீழ் தடுப்பு நடவடிக்கை மேற்கொண்டார்கள்?

கனம் திரு. எம். பக்தவத்சலம்: ஏதோ குற்றங்கள், அதற்கு பயந்து என்பதெல்லாம் சாதாரணமாக கனம் உறுப்பினர் அவர்கள் சொல்லுவது வழக்கம். ஒரு இடத்தில் ஒரு விழாவை ஏற்பாடு செய்கிறார்கள். அதையொட்டி கூட்டம் வருகிறது. வேறு ஏதோ அபிப்பிராயம் உள்ளவர்கள், அங்கே நடக்கக் கூடிய கூட்டத்திற்கு சம்பந்தப்பட்டவர்கள் அல்லாதவர்கள், வேறு அபிப்பிராயம் உடையவர்கள், கல்லூரிகளில் படிக்கிற மாணவர்கள் இப்படித் தான் படிக்க வேண்டுமென்று விரும்புகிறவர்கள், அதையொட்டி கருப்புக் கொடி எடுத்துக் கொண்டு வருவது என்று சொன்னால் அது அமைதியின்மைக்கு இடம் கொடுக்கிறது. அமைதியின்மைக்கு இடம் கொடுக்கிறது என்பது யூகம் மட்டுமல்ல. இதற்கு முன் அந்த மாதிரி அமைதியின்மைக்கு இடம் கொடுத்திருக்கிறது. நான் ஒரு

[24th October 1964]

கூட்டத்திற்குப் போயிருந்தேன். ஒரு இடத்தில், திருவல்லிக் கேணியில் பேசிக்கொண்டிருந்தபோது அங்கே ஒலிபெருக்கி வைத்திருந்தார்கள். அதற்கு எதிரிலே நின்றுகொண்டு கோஷமிட்டார்கள். கோஷம் போட்டவர்கள் அங்கே நடந்த கூட்டத்திற்குச் சம்பந்தப்பட்டவர்கள் அல்ல. அவர்கள் போட்ட கோஷம் இங்கே இருந்த ஒலிபெருக்கியின் சப்தத்திற்கும் மேலே இருந்தது. இங்கே நடக்கக் கூடிய கூட்டத்திற்கு ஆட்சேபமுள்ளதாக இருந்தாலும் பரவாயில்லை. அதிருப்தியைத் தெரிவிப்பதற்கு எவ்வளவோ மார்க்கங்கள் இருக்கின்றன. அவர்கள் வேறு கூட்டம் போடலாம். தீர்மானம் போடலாம். இன்னொரு கூட்டத்தில் அமைதிக்குப் பங்கம் விளைவிக்கக்கூடாது என்ற பொறுப்பு உணர்ச்சியோடுதான் போலீஸார் நடவடிக்கை எடுத்தார்கள்.

திரு. மு. கருணாநிதி: தனிப்பட்ட ஒருவர் மீது அல்ல, தனிப்பட்டவர்கள் கையாளுகிற கொள்கை மீது எதிர்ப்புக் காட்ட கருப்புக்கொடி காட்டுவது என்பது ஜனநாயகத்தில் எதிர்ப்புத் தெரிவிப்பதற்காக ஏற்றுக்கொள்ளப்பட்டிருக்கிற முறைகளில் ஒன்றாகும். தமிழைப் பயிற்சி மொழியாக ஆக்கவில்லை என்று குற்றம் சாட்டி கருப்புக்கொடி காட்ட ஏற்பாடு செய்தார்கள். அப்படிக் காட்டும்போது குறிப்பிடுகிற ஒரு இடத்திலே, அமைதிக்கு ஊறு நேராத வண்ணம், வேறு இடத்திலிருந்து கருப்புக் கொடி காட்ட ஏன் போலீஸார் அவர்களுக்கு அனுமதி அளித்திருக்கக் கூடாது?

கனம் திரு. எம். பக்தவத்சலம்: அமைதியின்மைக்கு இடம் கொடுக்கக் கூடாது. கருப்புக் கொடி காட்டுவதை நான் ஆட்சேபிக்கவில்லை. ஜனநாயகத்தில் ஏற்றுக்கொள்ளப்பட்ட ஒன்று என்றும் நான் ஏற்றுக்கொள்வதற்குத் தயாராயில்லை. கண்டனத்தைத் தெரிவிக்க வேறு வழிகள் இருக்கின்றன. ஒரு கூட்டம் நடக்கிறது. அந்தக் கூட்டத்திற்குப் போகிறார்கள். கூட்டத்திற்குச் சம்பந்தம் இல்லாத வகையில், கூட்டத்திற்கு இடைஞ்சலாக அவர்கள் ஏதாவது செய்தால் அதற்கு 'கவுண்டராக' வேறு கிளம்பும். அம்மாதிரி அமைதியின்மை ஏற்படும். அதற்கு இடம் கொடுக்கக் கூடாது என்று தான் போலீஸார் நடவடிக்கை எடுத்துக் கொண்டிருக்கிறார்கள்.

திரு. மு. கருணாநிதி: துணைத் தலைவர் அவர்களே, தமிழரசுக் கழகத் தலைவர் முதல் அமைச்சரைச் சந்தித்தாரா? அங்கே என்ன விவாதம் நடைபெற்றது என்று அறியலாமா?

கனம் திரு. எம். பக்தவத்சலம்: சந்தித்துப் பேசினார்கள். அவர்களுக்கும் நான் இதைத் தான் விளக்கிச் சொன்னேன்.

திரு. மீ. கலியாணசுந்தரம்: கனம் உதவி சபாநாயகர் அவர்களே, கோஷங்கள் போடாமல், அமைதியான முறையில், கூட்டங்களுக்கு இடையூறு இல்லாமல், முதல் அமைச்சர் போகிற இடத்தில் மட்டும், ஏதாவது ஒரு இடத்தில் மட்டும், இருந்து

24th October 1964]

கருப்புக்கொடி மட்டும் காட்டப்படும் என்று திரு. கிராமணியார் முதல் அமைச்சரிடம் கூறினார்களா? அந்த முறையில் தெரிவித்து அனுமதி கோரினார்களா?

கனம் திரு. எம். பக்தவத்சலம்: அம்மாதிரி கூறியதாக எங்கு நினைவு இல்லை.

திரு. ஆ. கு. சுப்பையா: முதல் அமைச்சர் அவர்கள் எந்த இடத்திற்குச் செல்லுகிறார்களோ அங்கு இருக்கக் கூடியவர்களைத் தான் போலீஸார்கள் முன் கூட்டியே கைது செய்யலாம். ஆனால் சீர்காழிக்கு வந்தபோது வேதாரண்யத்தில் இருக்கக் கூடியவர்களைக் கைது செய்யக் காரணம் என்ன?

கனம் திரு. எம். பக்தவத்சலம்: போலீஸார், அவர்களுக்கு இருக்கிற தகவலையொட்டி நடவடிக்கை எடுத்துக்கொள்வார்கள். இதைப் பற்றி விவரங்கள் கூறுவதற்கில்லை.

திரு. பி. கே. மூக்கையா தேவர்: அமைதியான முறையில் அதிருப்தி தெரிவிப்பது கூட அமைதிக்குப் பங்கம் என்று கருதுகிறார்களா?

கனம் திரு. எம். பக்தவத்சலம்: எது அமைதி, எது அமைதிக்குப் பங்கம் என்பதைப் பற்றி வேறு வேறு கருத்துக்கள் இருக்கின்றன.

திரு. மு. கருணாநிதி: கருப்புக்கொடி நிகழ்ச்சி சம்பந்தமாக எத்தனை தமிழரசுக் கழகத் தொண்டர்கள் கைது செய்யப் பட்டார்கள்?

கனம் திரு. எம். பக்தவத்சலம்: அதைப் பற்றி என்னிடம் தகவல் இல்லை.

திரு. மீ. கலியாணசுந்தரம்: முதல் அமைச்சர் அவர்களுக்கு எதிர்ப்புத் தெரிவித்து கருப்புக்கொடி பிடிப்பதாக இருந்தால் மட்டும் தீவிர நடவடிக்கை எடுக்கப்படுகிறதா? அல்லது பொதுவாக அரசாங்கத்தின் கொள்கையே அந்த முறையில் மாறியிருக்கிறதா?

கனம் திரு. எம். பக்தவத்சலம்: முதல் அமைச்சர் என்று இல்லை. அவருக்கு எதிர்ப்பு என்று இல்லை. ஒரு கூட்டம் ஏற்படுத்துகிறார்கள். அதையொட்டி சற்றும் சம்பந்தம் இல்லாமல் வேறு ஏதாவது செய்தால் அமைதிக்குப் பங்கம் விளையும் என்பது தான் பிரச்சினை.

திரு. மீ. கலியாணசுந்தரம்: எனக்கு ஞாபகம் இருக்கிறது. முன்பு திரு. ராஜாஜி அவர்கள் இருந்தபோது அவர்கள் கலந்து கொண்ட மாநாட்டுக்கு எதிராக நாங்கள் விவசாயிகளைத் திரட்டி கொள்கையை எதிர்க்கும் முறையில் கருப்புக்கொடி காட்டினோம். அப்போது கருப்புக்கொடி காட்டுவதற்கு வசதி இருந்தது. கருப்புக்கொடி காட்டுவது என்பது ஜனநாயக முறையில் சரி

[24th October 1964

என்று நான் கருதுகிறேன். இப்போது முதல் அமைச்சர் அவர்களுடைய கொள்கையில் அதிருப்தி இருக்கக் கூடியவர்கள், மாற்றுக் கருத்து இருக்கக் கூடியவர்கள் கருப்புக்கொடி காட்டுவதை ஏன் தடுக்கவேண்டும்?

கனம் திரு. எம். பக்தவத்சலம்: ராஜாஜி அவர்களுக்குக் கனம் உறுப்பினர் எதோ கருப்புக்கொடி காட்டினார் என்று சொன்னார்கள். இதே உறுப்பினர் எனக்கும் காட்டியிருக்கிறார்கள். தமிழரசுக் கழகமும் கருப்புக்கொடி காட்டியிருக்கிறது. அப்போது அவர்களுக்கெல்லாம் ஏற்பாடு செய்து கொடுக்கப்பட்டது. அதில் பார்த்ததிலிருந்து தான் இம்மாதிரி நடவடிக்கை எடுக்கப்பட்டிருக்கிறது. அந்த அனுபவத்தின் பேரில் தான் இந்த நடவடிக்கை எடுக்கப்பட்டிருக்கிறது. கனம் கம்யூனிஸ்ட் கட்சித் தலைவர் அவர்களுக்குச் சொல்லுகிறேன், அமைதி, அமைதியின்மை என்பதுபற்றி வேறு வேறு கருத்துக்கள் இருக்கலாம். ரொம்பவும் அமைதியாக எட்டி உதைக்கிறேன் என்று கூடச் சொல்லலாம்.

திரு. கரு. சீமைச்சாமி: ஜனநாயகக் கட்சியைச் சேர்ந்தவர்கள், பிரதம மந்திரி அவர்கள் காந்திக்கிராமம் வரும்போது கருப்புக்கொடி காட்டியபோது தனியாக இடத்தைக் கொடுத்து இந்த இடத்திலிருந்து காட்டுங்கள் என்று சொன்னார்கள். அந்த வழக்கம் ஏன் மேற்கொள்ளப்படவில்லை?

கனம் திரு. எம். பக்தவத்சலம்: அது முன்பு நடைபெற்றது. அப்போது அனுமதிக்கப்பட்டது. அந்த அனுபவத்தின் பேரில் தான் நடவடிக்கை எடுக்கப்பட்டது என்று சொன்னேன். கனம் அங்கத்தினர் சீமைச்சாமி குறிப்பிடுவது முதல் முதலாக முதுகுளத்தூரில் நடந்த சம்பவத்திற்குப் பிறகு பிரதமர் வந்த போது, ஜனநாயகக் கட்சி என்ற கட்சி, தாங்கள் இங்கே சென்னை அரசாங்கத்தின் நடவடிக்கையை ஒப்புக்கொள்ளவில்லை, கண்டித்திருக்கும் என்று பிரதமருக்குத் தெரிவிக்கவேண்டும் என்று சொன்ன போது, தனியாக ஒரு இடம் ஒதுக்கி அங்கே அனுமதிக்கப்பட்டார்கள்.

திரு. இரா. நெடுஞ்செழியன் : கனம் சபைத் தலைவர் அவர்களே, இதற்கு முன்பெல்லாம் அதிருப்தியாளர்கள் அதிருப்தியைக் காட்ட கருப்புக் கொடி காட்டுகிற அத்தகைய நிகழ்ச்சி நடைபெற்று இருக்கிறது. அத்தகைய நிகழ்ச்சி பல்லாண்டு காலமாக நடைபெற்று வருகிறது. கருப்புக்கொடி காட்டுவதற்கு ஏற்பாடு செய்து கொடுக்கப்பட்டது என்று முதல் அமைச்சர் அவர்கள் கூறினார்கள். அதே ஏற்பாட்டை இப்போது என் செய்து கொடுக்கக் கூடாது என்று அறியலாமா?

கனம் திரு. எம். பக்தவத்சலம்: அப்போது ஏற்பாடு செய்து கொடுக்கப்பட்ட அந்த அனுபவத்திலிருந்து தான் இப்போது இந்த ஏற்பாடு என்று நான் முன்பே சொன்னேன்.

24th October 1964]

புலவர் கா. கோவிந்தன்: கருப்புக்கொடி காட்டிய நடவடிக்கைகளால் எங்காவது பாதகம் ஏற்பட்ட கூட்டங்களைப் பற்றி குறிப்பிட்டு எடுத்துக்காட்ட முடியுமா?

கனம் திரு. எம். பக்தவத்சலம்: நான் அதைத் தான் சொன்னேன். திருவல்லிக்கேணியில் நடந்த கூட்டத்தில் கூட்டத்திற்கு எதிரே ஒலிபெருக்கி வைத்துக்கொண்டு கோஷம் போட்டு சம்பந்தம் இல்லாதவர்கள் செய்திருக்கிறார்கள். நானும் சில பெண் அங்கத்தினர்களும் பேசிக்கொண்டிருந்தபோது எதிரிலே போட்ட கோஷம் இந்தக் கூட்டத்திற்கே பாதகமாகி அமைதியின்மையை விளைவித்தது என்று சொன்னேன்.

திரு. மீ. கலியாணசுந்தரம்: கனம் முதல் அமைச்சர் அவர்கள் கூறியதிலிருந்து அரசாங்கத்தின் கொள்கையில் ஒரு மாறுதல் ஏற்பட்டிருக்கிறது என்று தோன்றுகிறது. இனி இங்கே யாருக்கும் எதிராக கருப்புக்கொடி அர்ப்பாட்டத்தை அனுமதிக்கக் கூடாது என்பது தான் அரசாங்கத்தின் கொள்கையா?

கனம் திரு. எம். பக்தவத்சலம்: இதில் கொள்கை ஒன்றும் இல்லை.

திரு. மு. கருணாநிதி: முதல் அமைச்சரை திரு. ம.பொ.சி. சந்தித்த போது குறிப்பிட்ட இடத்திலிருந்து கருப்புக்கொடி காட்டுவதற்கு அனுமதிக்க வேண்டுமென்று கேட்கவில்லை என்று சொன்னார்கள். கேட்டால் அனுமதி அளிக்கப்படுமா?

கனம் திரு. எம். பக்தவத்சலம்: இதைப் பற்றியெல்லாம் திரு. ம.பொ.சி. அவர்கள் பேசினார்கள். அவர்கள் சில கருத்துக்களைக் கூறினார்கள். நானும் அவர்களுக்கு விளக்கிச் சொன்னேன். மேலும் ஏதாவது கருத்துத் தெரிவித்தால் அதைப் பற்றிக் கவனிக் கலாம்.

தோல் பதனிடும் சாலை (ராணிப்பேட்டை முதலிய ஊர்கள்)

* 3 கு.கா. கேள்வி.—திரு. சா. கணேசன்: }
திரு. மு. பொ. வடிவேல்: } கனம் முதல் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) ராணிப்பேட்டை, பேரணம்பட்டு, வானியம்பாடி முதலிய ஊர்களில் உள்ள தோல் பதனிடும் சாலை நிர்வாகிகள் எவ்வித அறிவிப்புமின்றி ஊறல் வேலைகளை நிறுத்தி விட்டதால் சுமார் 6,000 ஹரிஜனங்கள் வேலையற்று அவதிக்குள்ளான செய்தி அரசாங்கத்திற்கு வந்ததா?

(இ) அத்தகைய நிலை ஏற்பட்டதற்குக் காரணம் என்ன?

(உ) அதன்மீது தொழிலாளர் நலத்துறை அதிகாரி ஏதாவது நடவடிக்கை எடுத்துக் கொண்டாரா?